



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ១៣៦ អនក្រ.បក



អនុក្រឹត្យ

ស្តីពី

**ការរៀបចំ និងការប្រព្រឹត្តទៅរបស់ក្រុមប្រឹក្សានីតិកម្ម និងយុត្តិធម៌
នៃក្រសួងយុត្តិធម៌**

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី១៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំង និងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៤ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងយុត្តិធម៌
- បានឃើញអនុក្រឹត្យលេខ២០ អនក្រ.បក ចុះថ្ងៃទី៣០ ខែមេសា ឆ្នាំ១៩៩៦ ស្តីពីការរៀបចំ និងការប្រព្រឹត្តទៅរបស់ក្រសួង និងរដ្ឋលេខាធិការដ្ឋាន
- បានឃើញអនុក្រឹត្យលេខ១១៤ អនក្រ.បក ចុះថ្ងៃទី៧ ខែកញ្ញា ឆ្នាំ២០១៥ ស្តីពីការកំណត់ រចនាសម្ព័ន្ធគ្រប់គ្រង និងមុខតំណែងក្នុងរចនាសម្ព័ន្ធគ្រប់គ្រងនៃក្រសួង ស្ថាប័នថ្នាក់ជាតិ និងថ្នាក់ក្រោមជាតិ
- បានឃើញអនុក្រឹត្យលេខ២៤០ អនក្រ.បក ចុះថ្ងៃទី២៩ ខែសីហា ឆ្នាំ២០១៤ ស្តីពីការរៀបចំ និងការប្រព្រឹត្តទៅនៃក្រសួងយុត្តិធម៌
- យោងតាមសំណើរបស់រដ្ឋមន្ត្រីក្រសួងយុត្តិធម៌

សម្រេច

ជំពូកទី១

បទប្បញ្ញត្តិទូទៅ

មាត្រា ១ .-

ត្រូវបានបង្កើតក្រុមប្រឹក្សានីតិកម្ម និងយុត្តិធម៌ សរសេរជាអក្សរកាត់ថា “**ក.ន.យ**” ជាអង្គភាពនៅ អមក្រសួងយុត្តិធម៌ ដើម្បីជាសេនាធិការក្នុងការពិនិត្យ សិក្សា ស្រាវជ្រាវ និងផ្តល់យោបល់លើវិស័យច្បាប់ និងវិស័យយុត្តិធម៌ដល់ក្រសួងយុត្តិធម៌ ក្នុងគោលបំណងដើម្បីធានាប្រសិទ្ធភាព សង្គតិភាព និងអនុលោមភាព គតិយុត្ត ក្នុងការរៀបចំ និងតាក់តែងសេចក្តីព្រាងច្បាប់ និងលិខិតបទដ្ឋានគតិយុត្តនានាដែលជាសមត្ថកិច្ច របស់ក្រសួងយុត្តិធម៌ ក៏ដូចជាដើម្បីលើកកម្ពស់ប្រសិទ្ធភាពក្នុងការអនុវត្តការងារ និងអភិបាលកិច្ចល្អ ក្នុង វិស័យយុត្តិធម៌។

ជំពូកទី២

តួនាទី និងភារកិច្ចរបស់ក្រុមប្រឹក្សានីតិកម្ម និងយុត្តិធម៌

មាត្រា ២ .-

ក.ន.យ. មានតួនាទី និងភារកិច្ច ដូចតទៅ៖

- ផ្តល់យោបល់ផ្នែកច្បាប់ ក្នុងការរៀបចំ និងតាក់តែងសេចក្តីព្រាងច្បាប់ និងសេចក្តីព្រាងលិខិត បទដ្ឋានគតិយុត្តនានា ដែលជាសមត្ថកិច្ចរបស់ក្រសួងយុត្តិធម៌ ដើម្បីធានាបានសង្គតិភាព និង អនុលោមភាពគតិយុត្តជាមួយនិងលិខិតបទដ្ឋានគតិយុត្តជាធរមាន
- សិក្សា ស្រាវជ្រាវ និងផ្តល់យោបល់ជូនក្រសួងយុត្តិធម៌ ទាក់ទងនឹងប្រសិទ្ធភាពនៃការអនុវត្តច្បាប់ និងលិខិតបទដ្ឋានគតិយុត្តនានាដែលត្រូវបានដាក់ឱ្យអនុវត្តក្នុងវិស័យយុត្តិធម៌
- សិក្សា ស្រាវជ្រាវ និងផ្តល់យោបល់ជូនក្រសួងយុត្តិធម៌ ទាក់ទងនឹងសង្គតិភាព និងអនុលោមភាព គតិយុត្តរវាងច្បាប់ និងលិខិតបទដ្ឋានគតិយុត្តនានាក្នុងវិស័យយុត្តិធម៌ ព្រមទាំងសង្គតិភាព និង អនុលោមភាពគតិយុត្តរវាងច្បាប់ និងលិខិតបទដ្ឋានគតិយុត្តក្នុងវិស័យយុត្តិធម៌ ជាមួយនិងច្បាប់ និងលិខិតបទដ្ឋានគតិយុត្តផ្សេងទៀត
- សិក្សា ស្រាវជ្រាវ និងផ្តល់យោបល់ជូនក្រសួងយុត្តិធម៌ ក្នុងការរៀបចំ និងតាក់តែងសេចក្តីព្រាង ច្បាប់ និងលិខិតបទដ្ឋានគតិយុត្តដែលចាំបាច់សម្រាប់បម្រើឱ្យវិស័យយុត្តិធម៌
- ចូលរួមសហការតាមការចាំបាច់ជាមួយនិងអង្គភាពជំនាញនានារបស់ក្រសួងយុត្តិធម៌ ដើម្បី ផ្សព្វផ្សាយ និងបណ្តុះបណ្តាលច្បាប់ដល់មន្ត្រីតុលាការ និងមន្ត្រីអនុវត្តច្បាប់ពាក់ព័ន្ធ សំដៅ បង្កើនប្រសិទ្ធភាពនៃការគោរពច្បាប់ និងអនុវត្តច្បាប់
- ចូលរួមសហការតាមការចាំបាច់ ជាមួយនិងអង្គភាពជំនាញនានារបស់ក្រសួងយុត្តិធម៌ ដើម្បី ផ្សព្វផ្សាយច្បាប់ តាមរយៈការរៀបចំចងក្រងច្បាប់ និងលិខិតបទដ្ឋានគតិយុត្តនានាក្នុងវិស័យ យុត្តិធម៌ ក៏ដូចជាការរៀបចំ និងបោះពុម្ពផ្សាយព្រឹត្តិបត្រច្បាប់ ជាដើម
- សិក្សា ស្រាវជ្រាវ និងផ្តល់យោបល់ជូនក្រសួងយុត្តិធម៌ ដើម្បីលើកកម្ពស់ប្រសិទ្ធភាព និងគុណភាព នៃការផ្តល់សេវាយុត្តិធម៌ ក៏ដូចជាកិច្ចដំណើរការនៃសាលាជម្រះក្តីគ្រប់ជាន់ថ្នាក់ ដើម្បីឆ្លើយតប ទៅនឹងតម្រូវការចាំបាច់នៅក្នុងវិស័យយុត្តិធម៌
- សិក្សា ស្រាវជ្រាវ និងផ្តល់យោបល់ជូនក្រសួងយុត្តិធម៌ អំពីភាពចាំបាច់នានាសម្រាប់ការរៀបចំ និងការអនុវត្តគោលនយោបាយ និងកម្មវិធីកែទម្រង់ក្នុងវិស័យយុត្តិធម៌
- អនុវត្តការងារផ្សេងទៀត តាមការប្រគល់ភារកិច្ចរបស់រដ្ឋមន្ត្រីក្រសួងយុត្តិធម៌។

ជំពូកទី៣
សមាសភាពរបស់ក្រុមប្រឹក្សានីតិកម្ម និងយុត្តិធម៌

មាត្រា៣ .-

ក.ន.យ. ដឹកនាំដោយប្រធានមួយរូប ដោយមានអនុប្រធាន និងសមាជិកមួយចំនួន សម្រាប់ជួយបំពេញការងារ ដែលត្រូវតែងតាំង និងបញ្ចប់មុខតំណែងដោយព្រះរាជក្រឹត្យ តាមសំណើរបស់នាយករដ្ឋមន្ត្រី តាមសេចក្តីស្នើសុំពីរដ្ឋមន្ត្រីក្រសួងយុត្តិធម៌។

ប្រធាន អនុប្រធាន និងសមាជិករបស់ **ក.ន.យ.** ត្រូវជ្រើសរើសចេញពីចំណោមបញ្ញវន្តដែលមានសញ្ញាបត្រចាប់ពីបរិញ្ញាបត្រឡើងទៅ ខាងផ្នែកនីតិសាស្ត្រ រដ្ឋបាលសាធារណៈ វិទ្យាសាស្ត្រនយោបាយ ឬ វិទ្យាសាស្ត្រសង្គម និងមានបទពិសោធន៍ការងារយ៉ាងតិច ៥ (ប្រាំ) ឆ្នាំ ក្នុងវិស័យច្បាប់ ឬវិស័យយុត្តិធម៌។

ជំពូកទី៤
កិច្ចដំណើរការរបស់ក្រុមប្រឹក្សានីតិកម្ម និងយុត្តិធម៌

មាត្រា៤ .-

អនុប្រធាន និងសមាជិក **ក.ន.យ.** ត្រូវចូលរួមប្រជុំតាមការកោះអញ្ជើញរបស់ប្រធាន។ ក្នុងករណីអវត្តមាន ឬមានធុរៈ ប្រធានអាចប្រគល់សិទ្ធិជូនអនុប្រធាន ១ (មួយ) រូប ឱ្យកោះអញ្ជើញ និងដឹកនាំកិច្ចប្រជុំតាមការចាំបាច់។

ក.ន.យ. មានសិទ្ធិប្រើប្រាស់ត្រារបស់ក្រសួងយុត្តិធម៌ ក្នុងការបំពេញការងាររបស់ខ្លួន។

មាត្រា៥ .-

ក.ន.យ. មានសិទ្ធិអញ្ជើញតំណាងក្រសួង ស្ថាប័នពាក់ព័ន្ធ ព្រមទាំងចៅក្រម និងព្រះរាជអាជ្ញា ឬស្នើសុំអ្នកជំនាញផ្នែកច្បាប់ផ្សេងៗ ពីស្ថាប័នឯកជន ឬស្ថាប័នផ្សេងៗទៀតរបស់រាជរដ្ឋាភិបាល ដើម្បីចូលរួមផ្តល់យោបល់ក្នុងកិច្ចប្រជុំរបស់ខ្លួន។

មាត្រា៦ .-

ក.ន.យ. អាចមានទីប្រឹក្សា និងជំនួយការមួយចំនួនតាមការចាំបាច់។

ទីប្រឹក្សា និងជំនួយការ ត្រូវតែងតាំងដោយព្រះរាជក្រឹត្យ ឬអនុក្រឹត្យ។

មាត្រា៧ .-

ក.ន.យ. មានលេខាធិការដ្ឋានមួយ ថ្នាក់ស្មើនាយកដ្ឋានចំណុះក្រសួងយុត្តិធម៌ ជាសេនាធិការក្នុងការបំពេញមុខងាររបស់ខ្លួន។

លេខាធិការដ្ឋាន **ក.ន.យ.** ដឹកនាំដោយប្រធានមួយរូប មានឋានៈ និងបុព្វសិទ្ធិស្មើប្រធាននាយកដ្ឋាន ដែលត្រូវតែងតាំងដោយអនុក្រឹត្យ តាមសំណើរបស់រដ្ឋមន្ត្រីក្រសួងយុត្តិធម៌ និងអមដោយអនុប្រធានមួយចំនួន មានឋានៈ និងបុព្វសិទ្ធិស្មើអនុប្រធាននាយកដ្ឋាន ដែលត្រូវតែងតាំងដោយប្រកាសរបស់រដ្ឋមន្ត្រីក្រសួងយុត្តិធម៌។

ការរៀបចំ និងការប្រព្រឹត្តទៅរបស់លេខាធិការដ្ឋាន **ក.ន.យ.** ត្រូវកំណត់ដោយប្រកាសរបស់រដ្ឋមន្ត្រីក្រសួងយុត្តិធម៌។

ជំពូកទី៥
ប្រភពធនធានរបស់ក្រុមប្រឹក្សានីតិកម្ម និងយុត្តិធម៌

មាត្រា៨ .-

ក.ន.យ. មានប្រភពធនធាន ផ្គត់ផ្គង់ដោយថវិកាជាតិ នៅក្នុងក្របខណ្ឌថវិកាប្រចាំឆ្នាំរបស់ក្រសួងយុត្តិធម៌។

ក.ន.យ. មានសិទ្ធិទទួលបានធនធាន និងថវិកាពីប្រភពផ្សេងៗទៀតសម្រាប់ដំណើរការការងាររបស់ខ្លួន ស្របតាមច្បាប់និងនីតិវិធីជាធរមាន។

ជំពូកទី៦
អវសានប្បញ្ញត្តិ

មាត្រា ៩ .-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ១០ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងយុត្តិធម៌ រដ្ឋមន្ត្រីក្រសួងមុខងារសាធារណៈ រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃសុក្រ ១០ កើត ខែ ឧសភា ឆ្នាំជូត ទោស័ក ព.ស.២៥៦៤
ធ្វើនៅរាជធានីភ្នំពេញ ថ្ងៃទី ២៨ ខែ មីនា ឆ្នាំ២០២០



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា
រដ្ឋមន្ត្រីក្រសួងយុត្តិធម៌

18

កើត វិទ្យុ

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ឧទ្ធរណ៍យសម្តេចអគ្គមហាសេនាបតីតេជោនាយករដ្ឋមន្ត្រី
- ឧទ្ធរណ៍យសម្តេច ឯកឧត្តម លោកជំទាវ ឧបនាយករដ្ឋមន្ត្រី
- ដូចមាត្រា១០
- រាជកិច្ច
- ឯកសារ កាលប្បវត្តិ